

**Azərbaycan Respublikasında növbəti bələdiyyə seçkilərinin
23 dekabr 2014-cü ilə təyin edilməsi barədə
Azərbaycan Respublikası Mərkəzi Seçki Komissiyasının**

Q Ə R A R I

Azərbaycan Respublikası Konstitusiyasının 142-ci maddəsinin II və III bəndlərinə əsasən Azərbaycan Respublikasında bələdiyyələr qanunla müəyyən olunmuş qaydalara uyğun olaraq yaradılır və qanunvericiliklə müəyyən edilmiş qaydada seçkilər əsasında formalaşdırılır.

Azərbaycan Respublikası Seçki Məcəlləsinin 210.1-ci maddəsinə əsasən Azərbaycan Respublikasında yerli özünüidarəni həyata keçirən bələdiyyələrin üzvləri nisbi çoxluq sistemi əsasında çoxmandatlı seçki dairələri üzrə seçilir. Həmin Məcəllənin 211.1-211.2-ci maddələrinə əsasən bələdiyyələrin səlahiyyət müddəti başlanğıcı səsvermənin keçirildiyi, başa çatması isə yeni seçilən bələdiyyələrin birinci iclas günü olmaqla 5 ildir.

Azərbaycan Respublikası Seçki Məcəlləsinin 213.1-ci maddəsinə əsasən bələdiyyə seçkiləri Azərbaycan Respublikasının Mərkəzi Seçki Komissiyası tərəfindən təyin edilir.

Hazırda 23 dekabr 2009-cu ildə keçirilmiş seçkilər nəticəsində formalaşmış bələdiyyələrin səlahiyyət müddətinin başa çatmaqda olması səbəbindən həmin bələdiyyələrə növbəti seçkilərin, 30 noyabr 2011-ci ildə keçirilmiş təkrar seçkilər nəticəsində formalaşmış 9 bələdiyyənin (siyahı əlavə edilir) üzvlərinin səlahiyyətlərinə vaxtından əvvəl xitam verilməsi barədə müvafiq qərarlar qəbul edildiyindən həmin bələdiyyələr üzrə əlavə seçkilərin keçirilməsi zərurəti yaranmışdır.

Mərkəzi Seçki Komissiyası hesab edir ki, qeyd edilən xüsusiyyətlər nəzərə alınmaqla ölkə üzrə bələdiyyələrin tam siyahısı dərc edilərək növbəti seçkilərin 23 dekabr 2014-cü ilə təyin edilməsi məqsədemüvafiqdir.

Azərbaycan Respublikasının Mərkəzi Seçki Komissiyası yuxarıda qeyd edilənləri əsas götürərək, Azərbaycan Respublikası Konstitusiyasının 142-ci və Azərbaycan Respublikası Seçki Məcəlləsinin 8-ci, 19.4-cü, 19.14-cü, 28.2-ci, 28.4-cü, 213-cü və 244-cü maddələrinə uyğun olaraq **q ə r a r a
a l ı r:**

1. Azərbaycan Respublikasında növbəti bələdiyyə seçkiləri 23 dekabr 2014-cü ilə təyin edilsin.
2. Ölkə üzrə bələdiyyələrin tam siyahısı dərc edilsin.
3. Qərar dərc edildiyi gündən qüvvəyə minir.

Sədr

Məzahir Pənahov

Katib

Arifə Muxtarova

Katib

Mikayıl Rəhimov